



Fit-Tribunal tal-Konsumatur

John Borg u Theresa Borg

Vs

Sound Effects

CCT 37/18/MM

Illum, 1 ta' Gunju 2021

It-Tribunal

Ra l-avviż tar-rikorreni pprezentat fit-22 ta' Frar 2018 fejn talab is-somma ta' mitejn u ħamsin Ewro (€ 250), prezz ta' *android box* mixtrija mingħand l-intimat nhar is-7 ta' Settembru 2018 u dan wara li allegatament l-istess kaxxa ma bdiex tittrasmetti l-istazzjonijiet mixtieq mir-rikorreni.

Ra r-risposta ta' John Zammit għall-intimat *Sound Effects* li permezz tagħha eċċepixxa illi kull sistema tal-*android* tiddependi mill-kwalita' tal-*internet*, li meta r-rikorreni ma kienx solva l-problema tal-*internet* tad-dar, l-istess intimat kien offrielu li jhassarlu kollox u jinstallalu kollox mill-ġdid mingħajr ħlas u għalhekk illi l-kaxxa kienet taħdem perfettament. Illi l-intimat issottometta illi huwa ma setax jagħti garanzija fuq is-sistema tal-*internet* tad-dar tar-rikorreni.

Ra l-atti kollha tal-proċess.

Sema' x-xhieda bil-ġurament.

Ikkunsidra

Illi rrizulta mill-provi li r-rikorreni kienu xtraw *android box* mingħand l-intimat u dan versu l-prezz ta' mitejn u ħamsin Ewro (€ 250). Fl-ewwel okkazzjoni tax-xhieda tagħhom, ir-rikorreni jishaq illi permezz ta' din il-kaxxa huwa kien suppost seta' jara kollox, u fil-fatt fl-ewwel tliet gimghat mill-akkwist, din il-kaxxa kienet skontu taħdem '*pinna*' iżda wara kienet ġiet *locked*. Fit-tieni okkazzjoni



tax-xhieda tiegħu, ir-rikorrenti jishaq illi huma ma kienux ġew infurmati mill-intimat li apparti dan huma kellhom ihallsu madwar għaxar (€ 10) jew hmistax-il Ewro (€ 15).

Ir-rikorrenti jgħidu illi huma kienu jmorru għand l-intimat fejn ġewwa l-ħanut tiegħu, meta dan tal-aħħar kien jipprova din il-kaxxa, huma kienu jaraw kolloxx iżda meta jmorru d-dar ma jaraw xejn. Huma jistqarru li l-intimat kien tgħarrfilhom li huma seta' kellhom *internet* hazin iżda r-rikorrenti jgħidu li lil tal-*Melita* kienu ġabuħ darbtejn u kien infurmahom li l-intimat ikun imqabbad ma' *servers* għalih filwaqt li huma le u b'hekk kien jaqta'.

L-intimat jiddikjara li huwa qatt ma wiegħed li r-rikorrenti ser ikollhom aċċess għall-istazzjonijiet kollha. Huwa jgħid illi l-kaxxa trid tibqa' agġornata. Huwa tenna li s-sistema tal-*Android* taħdem għax tagħmel *upgrade* waħedha.

Illi nhar is-seduta tad-29 ta' Jannar, 2019, fuq talba tar-rikorrenti ġie mahtur Inġinier sabiex jikkonstata jekk il-kaxxa in kwistjoni kienetx tiffunzjona, liema espert ikkonstata li effettivament "il-kaxxa" kienet tiffunzjoni iżda "l-qofol tal-problema huwa x'gie riklamat u xi xtaq jara John Borg".

Ikkunsidra

Illi f'dan il-każ l-ilment tar-rikorrenti jikkonċerna dak li huwa qiegħed jippretendi li jara meta mqabbel ma' dak irriklamat mill-intimat bl-użu tal-*Android box* mixtrija mill-intimat.

Illi huwa evidenti li meta wiegħed jagħmel akkwist irid iżomm f'moħħu n-natura ta' dak l-akkwist lil'hinn mix-xewqat li wiegħed jistenna iżda jrid ikollu aspettativi reali.

Illi x-xewqa tar-rikorrenti li jara "kolloxx"¹ hija pjutost wiesa' u ċertament qatt ma seta' jingħata garanzija tali. Bl-istess mod dan it-Tribunal jinnota li r-rikorrenti xtaqu jipprevalixxu ruħhom minn sistema li kif jinnota l-espert tekniku, "it-trasmissjoni ta' TV Channels li huma protetti b'Intellectual Property Rights fejn SSP's qed jabbużaw dawn is-servizzi" issottometta li "saret operazzjoni fuq talba tal-Gwardia di Finanza Taljana u ġew imwaqqfa numru ta' SSP fosthom f'Malta".

Illi r-rikorrenti ma jstax jistrieħ biss fuq il-protezzjoni tal-Liġi bil-ġhama iżda huwa mistenni minnu li qabel ma jixtri, speċjalment meta għas-servizz li ppretenda hu, u ċioe "kolloxx", il-prezz

¹ Kwotazzjoni *a verbatim* mix-xhieda tar-rikorrenti John Borg



huwa relattivament baxx kumparat mal-prezz tas-suq, kellu jkun ir-rikorrenti nnifsu li jgorr il-piz tad-decizjoni meta huwa jagħzel li jagħmel akkwist ta' dan it-tip, dan iktar u iktar meta l-*Android box* in kwistjoni ma fihix difetti.

Għalhekk, it-Tribunal jiddeciedi billi jiċhad it-talbiet tar-rikorrenti.

B1-ispejjeż kontu r-rikorrenti.

A handwritten signature in blue ink, consisting of a large, stylized loop and a smaller loop, followed by a horizontal line.

Martha Mifsud LL.D.

Arbitru